

యేసు క్రీస్తు రెండవ రాకడ.???

SUBJECT-32

BY...REV.DR.K.NOAH.,M.A. ,M.A., M.Min. ,M.Th. Ph.D

DIRECTOR-WORD BIBLE COLLEGE, Hyderabad

మత్తయి. 24 : 3.శిష్యులు యేసునొద్దకు వచ్చి..ఇవి ఎప్పుడు జరుగును. నీరాకడకు ,ఈ యుగ సమాప్తికి సూచనలేవి మాతో చెప్పుమనగా, యేసు ఎవరూ మిమ్మును మోసపరచకుండా చూచుకొనుడి. అనేకులు నాపేరట వచ్చి నేనే క్రీస్తునని పలువురిని మోసపరిచెదరు. మరియు మీరు యుద్ధములను గూర్చియు, యుద్ధ సమాచారములను గూర్చియు వినబోదురు మీరు కలవర పడకుండా చూచుకొనుడి.

యోహాను. 14:1 నా తండ్రి యింట అనేక నివాసములు కలవు....మీకు స్థలము సిద్ధపరచ వెళ్ళుచున్నాను.నేను వెళ్ళి మీకు స్థలము సిద్ధపరచిన ఎడల నేనుండు స్థలములో మీరును ఉండులాగున మరలా వచ్చి నాయొద్ద యుండుటకు మిమ్మును తీసుకొని పోవుదును.

ప్రకటన. 22: 7. నేను త్వరగా వచ్చుచున్నాను.వాని వాని క్రియలనుబట్టి నేను సిద్ధపరచిన జీతము నాయొద్దయున్నది.

యేసుక్రీస్తు ఒకసారి ఈ లోకానికి వచ్చి తన ప్రాణమును సర్వమానవుల కొసం సిలువలో పెట్టి వెల కట్టలేని రక్షణను అనుగ్రహించి ఆయన పరమునకు ఆరోహణమై వెళ్ళిపోయాడు.ఆయన తిరిగిరాబోతున్నానని ముందుగానే తెలియజేశాడు.ప్రభువు రెండవ సారి రావడం ఖచ్చితం అని ఆయనే చెప్పాడు.ఈ భూమి తన బిడ్డలకు సురక్షితం కాదని దేవుడు తన ఆనాదికాల సంకల్పాన్నిబట్టి తన ప్రాణం పెట్టి రక్షించుకొన్న వధువు సంఘాన్ని తనలో తీసుకుని వెళ్ళడానికి వస్తాడు. అయితే ఎప్పుడు అనేది మాత్రం ఖచ్చితంగా మానవులకు తెలియదు. 1 థెస్సలోనిక. 5:2. లో అనుకోకుండా ప్రభువు దినము వచ్చును అని ఉన్నది. దొంగలాగ వస్తాడనీ, ఆయన ఎప్పుడు వచ్చేది తండ్రికి తప్ప ఎవరికీ తెలియదనీ ప్రభువు చెప్పినా ఆయన మాటలకు విలువ ఇవ్వకుండా అనేకమంది ఎవరిష్టం వచ్చినట్టు వారు ఆయన రాకడ తేదీలను విడుదల చేశారో చూస్తే ఆశ్చర్యం కలుగుతుంది.

అనేకులు నిర్ణయించిన తేదీలు.

క్రీ.శ.384లో వస్తాడని టికోనీయస్ అనునతడు ప్రచారం చేశాడు. ఇతని లెక్క ఏమిటంటే కాలము, కాలములు, అర్థకాలము. అనే మాటలు దానియేలు గ్రంథము 12:7 లో వ్రాయబడిన లెక్క .

క్రీ.శ. 500 లో వస్తాడని హిప్పోనియస్ అనే గ్రీకు తత్వవేత్త చెప్పాడు.

క్రీ.శ.1250 లో వస్తాడని ఇటలీ సన్యాసి జోయాకీము తెలియజేశాడు.

క్రీ.శ.1715 లో వస్తాడని ఐజక్ న్యూటన్ తెలియజేశాడు

క్రీ.శ.1883.,1910.,1914 లో వస్తాడని ఇలా అనేక మంది ఎవరిష్టం వచ్చినట్టు వారు వారి అభిప్రాయాలను తెలియజేశారు.క్రీ.శ.1938 అక్టోబరు 30న కుజ గ్రహంమీద దండయాత్ర జరుగబోతుందని ఇది క్రీస్తు రెండవరాకడను చూపిస్తుందని కొంతమంది తెలియజేశారు. క్రీ.శ.1969 లో యేసు వచ్చాడని, అప్పుడు మానవుడు చంద్రమండలము మీద కాలు మోపాడనీ, అప్పుడు అందరి దృష్టి చంద్రమండలము మీద ఉన్నదనీ, యేసు వచ్చినది ఎవరూ గ్రహించలేదనీ కొందరూ తెలియజేశారు

ఆ సమయంలో లారీ అనే వ్యక్తిలోనికి యేసు ఆత్మ విచ్చినదనీ ప్రచారం జరిగినది.1977 లో వెయ్యేళ్ల పరిపాలన ప్రారంభం అయినదనీ,1978 లో ప్రభువు తిరిగి రాబోతున్నాడనీ ప్రచారాలు జరిగాయి.ఆ తర్వాత ప్రతి 2000 సంవత్సరాలకు బైబిలులో భూమి మీద కొంత మార్పు జరుగుతుందనీ, 2000 లో తప్పక వస్తాడనీ కొంతమంది తెలియజేశారు.

.యేసు ప్రభువు తన రాకడకు చూచనలు చెప్పడం ఇక్కడ గమనించ వలసిన విషయం.సమకూర్చుకుంటున్నారు.మొదట ప్రపంచ యుద్ధం జరిగినపుడు ప్రపంచ శాంతి కోసం నానాజాతి సమితి ఏర్పాటు చేశారు.ఈ సమితి ఆశయాలు ఏ దేశం అనుసరించ లేదు. కాబట్టి నానాజాతి సమితి విఫలమైనది.

యేసు రాకడకు సూచనలు.

.యుద్ధాయుధములు : ఈనాడు ప్రపంచాన్ని వంద సార్లు తగులబెట్టే ఆయుధ సంపత్తి ఉన్నదంటే నమ్మశక్యము కాదు, కానీ ఇది నిజము. అన్ని దేశాలు శాంతి జపం జపిస్తూనే ఎవరికి వారే ఆయుధాలు తయారు జేసుకుంటున్నారు. రెండవ ప్రపంచ యుద్ధం తర్వాత ఐక్యరాజ్య సమితి ఏర్పడినది. అయినా యుద్ధాయుధములను ఆపలేకపోయాయనే చెప్పాలి. మూడవ ప్రపంచ యుద్ధము సంభవిస్తే భూమి సర్వనాశనమవుతుందని అనేక మంది ప్రపంచ మేధావులు భయాన్ని వ్యక్తంచేస్తూ రాబోయే విపత్తు గురించి హెచ్చరిస్తున్నారు. అయినా ప్రపంచ దేశాల వైఖరిలో మార్పు రావడం లేదు.

అణుబాంబులు. రెండవ ప్రపంచ యుద్ధములో 1945 లో అమెరికా తయారుచేసిన ఆటంబాంబు ఆగస్టు 6వ తేదీ బుదనారం ఉదయం 8.15లకు హిరోషిమా నాగసాకి మీద ప్రయోగించారు.దీని వలన కలిగిన విపత్తు వలన ఇప్పటికీ ఆ ప్రజలు తేరుకోలేదు. వికలాంగులు పుడుతున్నారు. ఈ దుర్ఘటనను ప్రపంచ దేశాలు ఇంకా మరచి పోలేదు.

1949లో రష్యా, 1960లో ఫ్రాన్సు, 1952 లో బ్రిటన్, 1964 లో చైనా, 1974లో ఇండియా అణు బాంబులను తయారు చేశాయి. ఇవి పేలితే దాదాపు 300 కి.మీ. సర్వనాశనం అవుతాయి.

న్యూక్లీయ బాంబులు: 1981 లో తయారుచేయాలని అమెరికా అధ్యక్షుడు రీగన్ ఆదేశించగా, టెక్సాస్ రాష్ట్రంలో తయారుచేశారు. ఆ తర్వాత ప్రపంచ దేశాలు పోటీపడి తయారుచేశాయంటే బాంబుల తయారీలో ప్రపంచ దేశాల మధ్య అంతర్గత పోటీని అర్థం చేసుకోగలము.

క్రీమి బాంబులు : దీని వలన సైనికులు ప్రజలు రోగాల పాలై నశించి పోతారు. ఇవి 160 రకాల జబ్బులను కలుగ జేస్తాయి. 'కోక్సీఎల్లస్' అనే సూక్ష్మజీవిని ఒక ఔన్నును ప్రయోగిస్తే 2,800 కోట్ల ప్రజలుకు విపరీతమైన జబ్బులు సంభవిస్తాయి.

ఖండాంతర మిస్సైల్స్, క్షిపణులు,లేజర్ బాంబులు,లాంటి అనేక రకాల ఆయుధాలను ప్రపంచ దేశాలు రహస్యంగా సమకూర్చుకుంటున్నాయి. పైకి శాంతి మంత్రాన్ని జపిస్తూ ఎవరికి వారే అతి ప్రమాదకరమైన ఆయుధాలను సమకూర్చుకుంటున్నారు. మొదటి ప్రపంచ యుద్ధంలో జరిగిన అపార నష్టాన్ని దృష్టిలో ఉంచుకొని ప్రపంచ దేశాలు నిరాయుధీకరణ పేరుతో నానా జాతి సమితిని స్థాపించాయి. కానీ అది విఫలమైనది. రెండవ ప్రపంచ యుద్ధం తర్వాత మళ్ళీ నిరాయుధీకరణ పేరుతో ఐక్య రాజ్య సమితిని స్థాపించాయి. ఈ నాడు ప్రపంచం వైజ్ఞానికంగా ఎంతో అభివృద్ధి చెందినది. అయితే ఈ అభివృద్ధి పేదవాడి ఆకలి తీర్చడానికి పనికి రావడంలేదుగానీ , ఒకరిని ఒకరు చంపుకోవడానికి పనికి రావడం దురదృష్ట కరమైన విషయం.

ప్రకృతి సిద్ధమైన సూచనలు.

కరువులు కాటకాలు, పేదరికం,తెగుళ్లు అంటురోగాలు,(మత్తయి. 24: 8). ప్రభుత్వాలు ఎన్ని అభివృద్ధి కార్యక్రమాలు చేపట్టినా పేదవాడి ఆకలి తీరడంలేదు. కరువు ప్రపంచాన్ని ఒణికిస్తూ ఉంది. జల ప్రళయంలో ఒక్క సారే ప్రపంచం నాశనం అయిపోయింది. ఇప్పుడు తెగుళ్లు అంటు రోగాలు వలన ప్రతిరోజూ అంతకంటే ఎక్కువ నష్టమే జరుగుతుంది. దీనికి కారణం అవిదేయత అని బైబిల్ చెబుతుంది. గమనించండి.

లేవి.26:26. నేను మీ ఆహారంను అనగా మీ ప్రాణాధారమును తీసివేసిన తర్వాత పదిమంది స్త్రీలు ఒక్క పొయ్యిలోనే ఆహారం వండి, తూనిక చొప్పున మీకు ఆహారం ఇచ్చెదరు. మీరు తిందురు గానీ తృప్తి పడరు.

ద్వితీయోప.28:24., యెహోవా మీ దేశపు వర్షమును దూళిగాను, బుగ్గి గానూ, చేయును. నీవు నశించు వరకు అది ఆకాశం నుండి నీ మీదకు వచ్చును.

లేవీ. 26:28., నేను మీదకు ఖడ్గము రప్పించెదను, మీరు పట్టణంలో కూడియుండగా మీ మధ్యకు తెగులు రప్పించెదను.

యిర్మియా. 14:12., ఖడ్గము వలన , క్షౌమము వలన, తెగులు వలన వారిని నాశనము చేసెదను.

భూకంపములు.

ప్రపంచంలో మొదట గుర్తించిన భూకంపం క్రీ. శ 526., మే 20న అంతియోకయలో జరిగినది.

16 వ శతాబ్దంలో 250 భూకంపములు కలిగాయి.

18 వ శతాబ్దంలో 650 భూకంపములు కలిగాయి

19 వ శతాబ్దంలో 650 భూకంపములు కలిగాయి

మంగళగిరి కొండలో అగ్ని పర్వతం ఉన్నది. మూడు డేంజరస్ జోన్లలో ఒంగోలు, నెల్లూరు, ఉన్నాయి. మిగతా రెండు బొంబాయి. విశాఖపట్టణము.

భూకంపాలు ఎందుకు వస్తాయి. బైబిల్ అధ్యయనం.

యెషయ. 2:19,21 యెహోవా భూమిని గజ గజ వణికింప లేచినపుడు ఆయన భీకర

సన్నిధినుండి..... మనుష్యులు కొండ గుహల్లో దూరుదురు.

యెషయ. 46:8., భూమి మీద నాశనం కలుగజేయువాడు ఆయనే.

యెషయ. 13:13., ఆకాశం వణుకునట్లును, భూమి తన స్థానం తప్పునట్లును చేయువాడు ఆయనే.

భూకంపాలు ఎందుకు వస్తాయి. శాస్త్రీయ అధ్యయనం.

పర్వత శిఖరాలు కూలిపోయినపుడు. 1911 వ సంవత్సరంలో ఫిబ్రవరి 13న తుర్కిస్థాన్ లో పాలీశార్ శిఖరం నుండి 5 లక్షల మిలియన్ టన్నుల బరువున్న బాగం కూలి పెద్ద భూకంపం సృష్టించింది.

అగ్ని పర్వతాలు బ్రద్దలు కావడం వలన. 1183. ఆగష్టు 15 న సుమత్రా దీవులలో అగ్ని పర్వతం బ్రద్దలై పెద్ద భూకంపం కలిగి సుమత్రా ద్వీపం కదిలించ బడినది. సముద్రములో 30 అడుగుల ఎత్తున అలలు లేశాయి. ఇది మొదటి సునామీ. దీని వలన 40,000 మంది చనిపోయారు.

క్రీ.శ. 79 సం.లో ఇటలీలో మౌంట్ వెనూవియస్ అగ్ని పర్వతం బ్రద్దలైనపుడు రెండు రోమను పట్టణములు నాశనం అయ్యాయి.

నదుల మీద ఆనకట్టల వలన. 1967 డిశంబరు 11న మహారాష్ట్రలో భూకంపం.(ఈనాడు.

23.11.1980) 1962 లో అమెరికాలో బౌల్టరు రిజర్వాయరు నింపబడినపుడు మూడున్నర సంవత్సరముల కాలంలో భూమి 700 సార్లు కంపించింది.

నాగార్జున సాగర్ డ్యామ్ దగ్గర 1979, అక్టోబర్ 10 సాయంత్రం 5 గంటల 18 నిమిషాలకు భూకంపం కలిగింది.

తుఫానులు.

అట్లాంటిక్ మహా సముద్ర ప్రాంతంలో ప్రతి సంవత్సరము 8 తుఫానులు వస్తున్నాయి.

1964 నవంబరు 10న మచిలీపట్నము సమీపంలో 40 అడుగుల ఎత్తున ఉప్పెన వచ్చింది. బంగాళాఖాతంలో పేలిన అగ్ని పర్వతం దీనికి కారణం.

1883 లోఫిసిఫిక్ మహా సముద్రములో క్రాకటోవా దీవిలో అగ్ని పర్వతం పేలి జావా, సుమత్రా దీవులలో సునామీ వచ్చింది.

1977 లో ఆంధ్ర కోస్తా,గుంటూరు, కృష్ణా జిల్లాలలో ఉప్పెన వలన లక్షల మంది చనిపోయారు. 300 కోట్ల నష్టం జరిగింది.

1979 లో మే 13న నెల్లూరు,ప్రకాశం జిల్లాలలో వచ్చిన తుఫాను వలన 20,000 మంది చనిపోయారు. 500 చెరువులు తెగిపోయాయి, రైతులకు అపారమైన నష్టం వాటిల్లింది.

ఎందుకు ఇదంతా జరుగుతుంది? మనిషి తుఫానులను , భూకంపాలను ఆపగలడా? ఒక వేళ ఆపగలిగినా,,,, దేవుని ఉగ్రతను ఆపగలడా?దేవుని కోపాన్ని చల్లార్చి దానికి మనిషి దగ్గర ఏ మార్గాలు ఉన్నాయి?.... దీనిని గురించి మానవాళి ఆలోచించ గలిగిన రోజున లోక కళ్యాణము జరుగు తుంది.

కాల సంభందమైన సూచనలు.

లూకా 17:26, 30. నోవహు దినములలో జరిగినట్టు మనుష్య కుమారుని దినములలో జరుగును.నోవహు దినములో తినుచూ, త్రాగుచూ,అమ్ముచూ, నాటుచూ, ఇండ్లు కట్టుకొనుచుండిరి. ఆ ప్రకారమే మనుష్యకుమారుని దినములలో కూడా జరుగును.

నోవహు దినములను గూర్చి ఎందుకు ప్రస్తావిస్తున్నాడంటే ఆనాటి అవిధేయత వలన దేవుడు విసిగిపోయాడు.(ఆది. 6:3-6) వారు మద్యపానం చేస్తున్నారు, దేవునికి విరోధమైన పనులు చేస్తున్నారు.శాస్త్రీయంగా చూస్తే పొగ త్రాగడం ఆరోగ్యానికి హానికరము అని ప్రకటిస్తున్నారు. పొగాకులో నికోటిన్ అనే భయంకరమైన విష పదార్థం ఉన్నది. దీని వలన ఊపిరి తిత్తులు, జీర్ణాశయం విషపూరితమౌతాయి.దీనిని గురించి బైబిల్ ఏమి చెపుతుందో చూస్తే ఆశ్చర్యం కలుగుతుంది.

యోబు. 20:12. (ఖైనీ, గుట్కాల గురించి) చెడు తనము వారి నోటికి తియ్యగా ఉండెను.వీరు నాలుక క్రింద దానిని(పొగాకును)దాచిపెట్టిరి. దానిని పోనియ్యక భద్రము చేసుకొనిరి. నోట దానిని ఉంచుకొనిరి, అయినను వారి కడుపులో ఆహారము పులిచిపోవును.

ఖైనీలను, గుట్కాలను నాలుక క్రింద పెట్టుకుంటారు, ఇది ఒక రకమైన మత్తును కల్గిస్తుంది. ఇది పొగాకు తో తయారుచేస్తారు.

యోబు. 20:15.(మద్యపానమును గురించి) వారు ధనమును మ్రింగి వేసిరి. దానిని మరలా క్రక్కివేయుదురు. వారి కడుపులో నుండి దేవుడు దానిని కక్కించును.

యోబు. 20:16 (హెరాయిన్ ను గురించి) వారు కట్ల పాముల విషమును పీల్చుదురు.

హెరాయిన్ విషముతో తయారు చేయబడే ఒక మాదక ద్రవ్యము, దీనిని ముక్కుతో పీల్చుతారు, దీని వలన అధికమైన మత్తు వస్తుంది.

1కొరింథి.10: 6-10. వారిలో ఎక్కువ మంది దేవునికి ఇష్టులుగా ఉండలేక పోయిరి, జనులు తినుటకు, త్రాగుటకు కూర్చుండి ఆడుటకు లేచిరి.

ఫిలిప్పీ.3:19. నాశనమే వారి అంతము.వారి కడుపే వారి దేవుడు. వారు ఖైనీలు, గుట్కాలు మత్తు పానీయాలు హెరాయిన్ లను తీసుకుంటూ తాము దేవుని ముందు సిగ్గు పడవలసిన విషయాలలో దేవుని లక్ష్యపెట్టక అతిశయ పడుతున్నారు. భూ సంభందమైన వాటియందే మనస్సునుంచుతున్నారు.

సాంఘిక సూచనలు

జనాభా విపరీతంగా పెరిగిపోతుంది, ప్రజల మధ్య ప్రేమలు, లేక బంధాలు, బాంధవ్యాలు దెబ్బతింటున్నాయి. దేశంలో అక్షరాస్యత పెరిగింది. వైజ్ఞానికంగా ప్రపంచం ఎంతో అభివృద్ధి చెందినది. కాని మనుష్యులు ఒకరిని ఒకరు గౌరవించుకునే సంస్కృతి సమాజంలో లోపించింది. స్వార్థము, స్వలాభము ఎక్కువైపోతున్నాయి.

నిరుద్యోగం ఎక్కువైపోయింది. విపరీతంగా పెరిగిపోతున్న ప్రజలకు ప్రభుత్వాలు ఉద్యోగాలను కల్పించలేక పోతుంది. అందువలన సమాజంలో సమాజ వ్యతిరేక కార్య కలాపాలు సాగుతున్నాయి. నిరుద్యోగులు దొంగతనాలకు అలవాటు పడుతున్నారు, సమాజంలో మోసగాళ్లు ఎక్కువైపోతున్నారు.

పేదరికంను నిర్మూలించాలని స్వచ్ఛంద సంస్థలు, ప్రభుత్వాలు ఎన్నో ప్రయత్నాలు చేస్తున్నా నిర్మూలించలేక పోవడానికి కారణం అది దేవునికి అవిధేయత వలన కలిగినది అని లోకం గ్రహించకపోవడమేనని చెప్పవచ్చు. బైబిల్ దృష్టిని గమనిస్తే ఈ విషయం బోధపడుతుంది.

దేవుని కోపం వలన పేదరికం.

1, సమూయేలు. 2:7. యెహోవా దారిద్ర్యమును, ఐశ్వర్యమును కలుగజేయువాడు.

దేవుడు ఎందుకు దారిద్ర్యాన్ని కలుగ జేస్తాడు?

సామెతలు 13:18. శిక్షను ఉపేక్షించు వానికి అవమాన, దరిద్రతలు ప్రాప్తించును.

పేదరికం. జకర్యా: 8:10 ఆ దినములకు ముందు మనుషులకు కూలి దొరకకయుండెను. పశువుల పనికి బాడుగ దొరకకపోయెను.

మనుషుల అపరాధము వలన పేదరికం.

సాధారణంగా పేదరికానికి కారణాలు అనేకములు. ఇవి మనుషుల స్వయంకృతాపరాధం వలన కలుగును. క్రమము తప్పడం వలన అక్రమము విస్తరిస్తుందని దీని అర్థము. గమనించండి.

1. సోమరితనం.

సామెతలు 6:10 ఇంకొంచెం నిద్ర, ఇంకొంచెం కునుకెడను, కొంచెంసేపు చేతులు ముడుచుకొని పరుండెదను అని నీవనుకొందువు. అందుచేత దోపిడిగాడు వచ్చినట్లు దారిద్ర్యము నీయొద్దకు వచ్చును.

సామెతలు. 10 :4., బద్ధకముగా పనిచేయువాడు దరిద్రుడగును.

2. సుఖబోగములను కోరుకోవడం. త్రాగుడుకు బానిస కావడం.

సామెతలు. 21 : 17. సుఖబోగముల యందు వాంచ గలవానికి లేమి కలుగును.

సామెతలు. 23:21. త్రాగుబోతులు, తిండిబోతులు దరిద్రులగుదురు.

3. చెడు అలవాట్లు

సామెతలు 28:19.వ్యర్థమైన వాటిని (త్రాగుడు, వ్యభిచారము, పేకాట, గుర్రపు పందాలు, లాటరీలు, షేరులు వంటివాటిని) అనుసరించువారికి కలుగు పేదరికం అంతా, ఇంతా కాదు.

4వడ్డీకి ఇవ్వడం.

సామెతలు. లాభమునొందవలెనని దరిద్రులకు (పేదవారికి) అన్యాయము చేయువారికి , ధనవంతులకు ఇచ్చువానికి నష్టమే కలుగును.

లేవి. 25:36. నీ దేవునికి భయపడి వానియొద్ద వడ్డీనైనను తీసుకొనకూడదు , నీ సహోదరుడు నీ వలన బ్రతక వలెను.

కీర్తన 15:5. (దేవుని భక్తుడు.) తన ద్రవ్యమును వడ్డీకి ఇయ్యడు. నిరపరాధిని చెరువుటకై లంచం పుచ్చుకొనడు. నిరుద్యోగము.

అన్నివిషయాలలో పోటీ తత్వము పెరిగి పోతుంది. దీని వలన నిరుద్యోగం పెరిగి పాశ్చాత్యదేశాలలో డబ్బు కోసం హత్యలు చేయడం, వ్యభిచారము విపరీతంగా పెరిగి పోవడం జరుగుతుంది. మానవులు సమాజ పరంగా మానవతా విలువలను అభివృద్ధి అనే పేరుతో నాశనం చేస్తున్నారని ప్రపంచ మేధావులు భయపడుతున్నారు. నైతిక పతనం ప్రారంభం అయినది. సాటిమునుషులకు సహాయం చేసే నైజం మానవాళిలో కనుమరుగవుతుంది. ఇది ప్రభువు రెండవ రాకడకు గుర్తుగా కనిపిస్తుంది. ఏది ఏమైనా యేసు క్రీస్తు చెప్పిన సూచనలు ప్రస్తుతం తేటగా కనిపిస్తున్నాయి. అనుట వాస్తవమైన విషయంగా కనిపిస్తుంది.

వైజ్ఞానిక సూచనలు.

ప్రపంచం ఈనాడు చాలా అభివృద్ధి చెందినది. 20 వ శతాబ్దంలో ప్రపంచం ఆధునిక పుంతలు తొక్కిందని చెప్పవచ్చు. వైర్లెస్ వ్యవస్థ వేగాన్ని పుంజుకుంది. కంప్యూటర్ ప్రపంచాన్ని శాశిస్తుంది. పాత కాలంలో కొన్ని నెలలలో సాదించే సమస్యలను సెకనులలో కంప్యూటర్ ద్వారా చేదిస్తున్నాడుమానవుడు. ప్రతి ఇంటిలో సగటున 4 సెల్ ఫోనులు ఉన్నాయంటే ఆశ్చర్యం కలుగుతుంది. మానవుడు భూమి మీద ఉండి ఆకాశంలో నక్షత్రాల కదలికలు లెక్కలు కడుతున్నాడు. ఆకాశంలో ఏం జరుగుతుందో లోకానికి తెలియజేపుతున్నాడు. భూమిమీద నుండి మహాసముద్రము లోతులను పసికడుతున్నాడు. సముద్ర గర్భములో దాగియున్న మర్మాలను చేదిస్తున్నాడు. ప్రకృతి వైపరీత్యాలను ఆపడానికి ప్రయత్నం చేస్తున్నాడు. తింటున్నారు, త్రాగుచున్నారు, దేవునికి హృదయంలో చోటు ఇవ్వక ఇంకా ఆది మానవుడిలా బ్రతుకుతున్నాడు. ఇది జరుగుతుందని ప్రభువు ఎప్పుడో చెప్పడం ఆశ్చర్యాన్ని కలిగిస్తుంది

నైతిక సూచనలు.

మానవుడు ఎంత అభివృద్ధి చెందినా నైతికంగా పతనమయ్యాడని ఖచ్చితంగా చెప్పవచ్చు. దొంగతనాలు, వ్యభిచారములు పెరిగిపోతున్నాయి. దీనికి కారణం ఆర్థిక సంక్షోభం, నిరుద్యోగం, తల్లిదండ్రుల పెంపక లోపం ఏదైనా కావచ్చు. సమాజం నైతిక విలువలను కోల్పోయింది. భక్తి ముసుగులో భయంకరమైన మారణహోమాలు జరుగుతున్నాయి. ఇవన్నీ ప్రభువురాకడ ముందు జరగ వటసిన అంశాలు. ఇప్పుడు ప్రపంచం ఎదుర్కొంటున్న భయంకరమైన సమస్యలు. దీనిని గమనించినపుడు ప్రభువు రాకడ సమీపంగా ఉన్నదని గమనించమని బైబిల్ బోధిస్తుంది.

ఆధ్యాత్మికమైన సూచనలు.

యోహాను 4:1. ప్రియులారా, అనేకులైన అబద్ధ ప్రవక్తలు లోకములోనికి బయలు వెళ్ళియున్నారు గనుక ప్రతి ఆత్మను నమ్మక, ఆ యా ఆత్మలు దేవుని సంబంధమైనవో కావో పరీక్షించుడి.

యోహాను 16-2. వారు మిమ్మును సమాజ మందిరములో నుండి వెలివేయుదురు. మిమ్మును ఆత్మీయంగా చంపు ప్రతివాడు తాను దేవునికి సేవచేయుచున్నానని అనుకొను కాలము వచ్చుచున్నది. (యేసుక్రీస్తు అపొస్తలులకి అప్పగించిన బోధ లోకానికి తెలియజేయబడినది. పరిశుద్ధాత్మవరము పొందిన వ్యక్తి ఆ బోధ ప్రకారం జీవించాలి. పరిశుద్ధాత్మను పొందినవారు ఎలా జీవిస్తారో బైబిల్ చెపుతుంది).

అపొ॥ కార్య. 1-8. అయినను పరిశుద్ధాత్మ మీ మీదికి వచ్చినప్పుడు మీరు శక్తి నొందెదరు గనుక మీరు యెరుషలేములోను, యూదయ సమరయ దేశమందంతటను, భూదిగంతముల వరకును, నాకు సాక్షులైయుందురని వారితో చెప్పెను.

పరిశుద్ధాత్మ విషయంలో నేడు ఉన్న గలిబిలి అంతా ఇంతా కాదు. బైబిల్ పరిశుద్ధాత్మను పొందినవారు శక్తిని పొందుతారు అంటుంది. ఏ శక్తిని పొందుతారో ఆలోచించాలి.

గలతి 1: 6-9. క్రీస్తు కృపను బట్టి మిమ్మును పిలిచిన వానిని విడిచి, భిన్నమైన సువార్త తట్టుకు మీరింత త్వరగా తిరిగిపోవుట చూడగా నాకాశ్చర్యమగుచున్నది. అది మరియొక సువార్త కాదుగాని, క్రీస్తు సువార్తను చెరువగోరి మిమ్మును కలవరపరచువారు కొందరున్నారు..... మేము మీకు ప్రకటించిన సువార్తగాక మరియొక సువార్తను మేమైనను వరలోకము నుండి వచ్చిన యొక దూతయైనను మీకు ప్రకటించిన యెడల అతడు శాపగ్రస్తుడవునుగాక, మేమిదివరకు చెప్పిన ప్రకారమిప్పుడును మరల చెప్పుచున్నాము. మీరు అంగీకరించిన సువార్తగాక మరియొకటి యెవడైనను మీకు ప్రకటించిన యెడల వాడు శాపగ్రస్తుడవునుగాక.

అసలు సువార్త

అపొ॥ 4:12. మరి ఎవనివలనను రక్షణ కలుగదు. ఈ నామముననే మనము రక్షణ పొందవలెను గాని, ఆకాశము క్రింద మనుష్యులలో ఇయ్యబడిన మరియు ఏ నామమున రక్షణ పొందలేము అనెను.

I కొరింధి 3:11. వేయబడినది తప్ప; మరియొక పునాది ఎవడును వేయనేరడు. ఈ పునాది యేసుక్రీస్తు.

తీతు 2:11. ఏలయనగా సమస్త మనుష్యులకు రక్షణకరమైన దేవుని కృప ప్రత్యక్షమైనది.

తీతు 3:5. మనము నీతిని అనుసరించి చేసిన క్రియల మూలముగా కాక, తన కనికరము చొప్పుననే పునర్జన్మసంబంధమైన స్నానము ద్వారాను, పరిశుద్ధాత్మ మనకు నూతన స్వభావము కలుగజేయుట ద్వారాను మనలను రక్షించెను.

రోమా 4:25. ఆయన మన అపరాధముల నిమిత్తము అప్పగింపబడి, మనము నీతిమంతులముగా తీర్చబడుటకై లేపబడెను.

పాపియైన మానవుడు మార్పుపొందాలి, నిత్య రాజ్యాన్ని చేరుకోవాలి అనేదే దేవుని యొక్క ముఖ్య ఉద్దేశ్యం. దీనిని మార్చి సిద్ధాంతపరమైన అర్థం కాని ఫిలాసఫీని అమాయకులైన క్రైస్తవుల మధ్య బోధిస్తూ క్రైస్తవులను మోసంచేసే అబద్ధ బోధకులు బయలు దేరియున్నారని ప్రభువు ముందే చెప్పడం జరిగినది. ఇవన్నీ ప్రభువు రాకడకు జరుగవలసిన ఆధ్యాత్మిక సూచనలు.

2 కొరింధి 11:2-4. దేవాసక్తితో మీయెడల ఆసక్తి కలిగియున్నాను. ఎందుకనగా పవిత్రురాలైన కన్యకనుగా ఒక్కడే పురుషునికి అనగా క్రీస్తుకు నమర్చింపవలెనని, మిమ్మును ప్రధానము చేసితిని గాని; సర్వము తనకుయ్యక్తిచేత హవ్వను మోసవరచినట్లు మీ మనస్సులను చెరవబడి, క్రీస్తు ఎడలనున్న సరళతనుండియు పవిత్రతనుండియు ఎట్లయినను తొలగిపోవునేమో అని భయపడుచున్నాను. ఏలయనగా వచ్చినవాడెవడైనను మేము ప్రకటించని మరియొక యేసును ప్రకటించినను, లేక మీరు పొందని మరియొక ఆత్మను మీరు పొందినను అంగీకరింపని మరియొక సువార్త మీరు అంగీకరించినను,

1 తిమోతి 1:3. నేను మాసిదోనియా వెళ్లుచుండగా సత్యమునకు భిన్నమైన బోధచేయవద్దనియు, కల్పనా కథలును మితము లేని వంశావళులును, విశ్వాససంబంధమైన దేవుని యేర్పాటుతోకాక వివాదములతోనే సంబంధముకలిగియున్నవి. గనుక, వాటిని లక్ష్యపెట్టవద్దనియు, కొందరికి ఆజ్ఞాపించుటకు నీవు ఎఫెసులో నిలిచియుండవలెనని నిన్ను హెచ్చరించిన ప్రకారము ఇప్పుడును హెచ్చరించుచున్నాను.

భక్తి ముసుగులో తమని తాము నాశనం చేసుకునే దుస్థితిని అపవాది కల్పిస్తున్నాడు. ఇదే అపవాది తంత్రం.

దీనిని ఆత్మీయ భ్రష్టత్వం అని బైబిల్ పిలుస్తుంది

ముగింపు.

ప్రభువు రావడం ఖచ్చితం. బుద్ధి కలిగిన కన్యకలు వలే సిద్ధపడి ఉండడం దేవుని పిల్లలకు ముందున్న బాధ్యత.

అంతము వరకు నమ్మకముగా ఉండుము అని ప్రభువు ఆజ్ఞ.

1 యోహాను. 2:28., ఆయన ప్రత్యక్షమగునపుడు ఆయన రాకడ యందు మనము ఆయన ఎదుట సిగ్గుపడక ధైర్యము కలిగి యుండునట్లు మీరు ఆయన యందు నిలిచియుండుడి.